

పిరికివాడి అంతరాత్మ

జీపు దిగి లోపలకు వచ్చిన హరికృష్ణ, డ్రాయింగు రూంలోని సోఫాలో వాలి కూర్చున్నాడు అలసటగా. ఎదురుగా టీపాయ్మీద ఉత్తరాలు వున్నాయి. యాంత్రికంగా వాటికేసి చూశాడు.

“సర్! హైదరాబాద్ నుంచి మీకు టెలిఫోన్ మెసేజ్ వచ్చింది. ఎల్లుండి ఫామిన్ రిలీఫ్ మీటింగు వున్నదట-” అంటూ క్యాంపు క్లర్క్ సవినయంగా పాడ్ అందిచ్చాడు.

పాడ్ చూసి, తిప్పి ఇచ్చేస్తూ టీపాయ్మీద వున్న ఉత్తరాలకేసి చూశాడు. పచ్చసిరాతో “పర్సనల్” అని రాసివున్న కవరుమీద అతని కళ్లు నిల్చాయి. బుర్రలో ఏదో ఆలోచన తళుక్కున మెరిసింది. కళ్లు సంతోషంగా వెలిగాయి.

“కోటుకూడా విప్పకుండా అలా కూర్చున్నారే?”

భార్య కంఠం వినగానే, ఉత్తరం కొరకు ముందుకు చాచిన హరికృష్ణ చెయ్యి ఎవరో గుంజినట్టు ఒక్కసారిగా వెనక్కుపోయింది.

“ఆఁ! ఆ!! ఏం లేదు. కొంచెం అలసటగా వుంటేనూ...” అంటూ భార్య ముఖంలోకి చూశాడు.

వంటమనిషిని కేకపెట్టి కాఫీ తీసుకురమ్మని పురమాయించింది సరోజ.

హరికృష్ణకు భార్యమీద వళ్ళు మండిపోయింది. ఆ కాఫీ తనే తీసుకురాకూడదూ? మొగుడు అలిసివస్తే వంటవాణ్ణి కాఫీ తీసుకురమ్మని కేకలు పెడుతూ ఎదురుగా కూర్చోనే ఆడవాళ్ళను ఏమనాలి?

హరికృష్ణకు ఆ ఉత్తరం చదవాలని ఆత్రంగా వుంది. మరోవైపు ఆల్సేషన్ డాగ్ లాంటి తన పెళ్ళాం ఎక్కడ పసి కడుతుందోనని భయంగానూ వుంది.

సరోజ ఎదురు కుర్చీలో కూర్చుని స్వెట్టర్ అల్లుతూంది. ఏదేదో చెబుతూంది. హరికృష్ణ వింటున్నట్టే కూర్చున్నాడు. ఒక మామూలు ఆఫిషియల్ కవరు చేతిలోకి తీసుకొని చూడనట్టే పచ్చసిరా ఉత్తరంకేసి చూశాడు.

అవును... ఆ ఉత్తరం తప్పక ఆమె రాసి వుంటుంది. ఆడవాళ్ళ దస్తూరి... తెలుస్తూనే వుంది. తన ఉత్తరానికి అనుకున్నదానికంటే త్వరగానే ఆమె జవాబు వ్రాసింది.

“కాఫీ తీసుకోండి!”

హరికృష్ణ ఉలిక్కిపడ్డాడు. భార్య చేతిలోని కాఫీ అందుకొన్నాడు.

“బావగారు ఇవ్వాలి ఇంకా క్యాంపునుంచి తిరిగివచ్చినట్టులేదే?” అన్నది మరదలు

పిల్ల. మరదలూ, మామగారూ ఎప్పుడు వచ్చి కూర్చున్నారో గమనించలేదు హరికృష్ణ.
 మరదలు వేసిన జోక్ను అర్థం చేసుకొనే మూడ్లో లేదు హరికృష్ణ. మరదలు
 ముఖంలోకి చూశాడు.

“అమ్మాయ్ జోక్ అల్లుడికి అర్థంకాలేదు.” చుట్టపొగ గుప్పు గుప్పున వదిలి
 గుబురు మీసాలు కదిలేలా నవ్వాడు మామగారు.

హరికృష్ణ భార్య ముఖంలోకి చూశాడు. ఆమె ముసిముసిగా నవ్వుకుంటూ,
 తప్పుపోయిన స్వెట్టర్ విప్పుతూ వుంది.

హరికృష్ణకు వళ్లు మండిపోయింది. ఈ పెళ్ళి కాని మరదళ్ళకు వేరే పని వుండదు.
 అక్క ఇంట్లో తిప్పవేసి బావగార్లతో సరసాలు సాగిస్తారు. మామగాళ్ళకు అసలే బుద్ధి
 వుండదు. కూతుర్ని కని, అల్లుణ్ణి సంపాదించి, ఏదో ఘనకార్యం చేసినట్టు నడ్డి
 విరుచుకుంటూ తిరగడమే కాకుండా, అల్లుడు కొంచెం పలుకుబడి, హోదా గలవాడైతే,
 అల్లుడింట్లోనే పెళ్ళికాని చిన్న కూతుర్తోసహా వచ్చి తిప్పవేస్తారు.

హరికృష్ణకు తన గుట్టు తెలుసుకోవాలని కూర్చున్న సి.ఐ.డి.లాగా కన్పించాడు
 మామగారు. ఆ ఉత్తరం తీసుకొని దూరంగా వెళ్ళి చదువుకోవాలని వుంది. కాని దాన్ని
 అందుకోవాలంటేనే భయంగా వుంది. మూడు జతల కళ్లు తననే పరిశీలిస్తున్నట్టు
 అనిపించింది హరికృష్ణకు.

ఎందుకు తనింత భయపడ్తున్నాడు, ఆ ఉత్తరం అందుకోవడానికి?

అవును. ఆ మార్గం తనకు కొత్త. తన చుట్టూవున్న ప్రపంచం-తనకు బాగా
 అలవాటయిన ప్రపంచం-ఆఫీసూ, సబార్డినేట్లూ, హోదాకు తగిన స్నేహితులూ, తను
 తప్పుమార్గంలో కాలు పెట్టకముందే కాపరానికి వచ్చిన భార్య, ఇద్దరు పిల్లలూ, ఇదీ
 తన లోకం. తనకు తెలిసిన లోకం. ఈ లోకంలో ఇంతకాలం ముక్కుకు సూటిగా
 నడుస్తున్న తను, అనుకోకుండా అడ్డం తిరిగి ప్రక్కమార్గంలో కాలుపెట్టే ప్రయత్నంలో
 ఆగిపోయాడు. ఆ కొత్తమార్గంలో అడుగుపెట్టే సాహసం తనకు లేదోమో అనిపిస్తుంది.

అనుకోకుండా హరికృష్ణ కళ్లు పచ్చసిరా కవరుమీద నిల్చాయి. కళ్ళల్లోని వెలుగు
 సరోజ గుర్తిస్తుందేమోననే భయంతో, లేచి కోటు విప్పి హేంగర్కు తగిలించాడు.

సరోజ చెల్లెలితో, తండ్రితో మాట్లాడుతూ వుంది. హరికృష్ణ ఆలోచనల్లో పడ్డాడు.

తను తప్పు మార్గంలో కాలు పెట్టబోవడంలేదు కదా? ఆ మార్గం తప్పు మార్గం
 అని ఎందుకనుకోవాలి? తను మగవాడు, తనకు ఆ మాత్రం స్వేచ్ఛ వుండక్కర్లేదా?
 చిన్నప్పటినుంచీ బంగారు పంజరంలోనే పెరిగిన చిలుకకు తన జీవితం బాగానే వున్నట్లు
 అనిపిస్తుంది. దాంతోనే తృప్తిపడటం నేర్చుకుంటుంది. కాని అప్పుడప్పుడు లాలన నిండిన
 నేత్రాలు వినీలాకాశంకేసి పరుగులు తీస్తాయి. ఆ ఆకాశంలో స్వేచ్ఛగా ఎగిరే పక్షుల్ని
 చూసి తనకూ అటువంటి స్వేచ్ఛ కావాలని కోరుతుంది. ఒకరోజు అది, తను తెరచివున్న
 పంజరంలో వున్నట్టు తెలుసుకుంటుంది. యజమాని పంజరం మూయడం మర్చిపోయాడు.
 కిటికీలోనుండి బయటికి చూస్తుంది. ఇంటిముందున్న మామిడిచెట్టుమీద కూర్చున్న
 చిలుక తనను ఆహ్వానిస్తుంది. యజమాని లేడు. పంజరం తెరిచివుంది. ఎదురుగా
 చెట్టుకొమ్మమీది నేస్తం పిలుస్తుంది. ఒక్కసారి బయటికివెళ్ళి, నేస్తంతోపాటు వినీలా
 కాశంలో కొంచెంసేపు విహరించి, మళ్ళీ యజమాని తిరిగి వచ్చేటప్పటికి ఏమీ

తెలియనట్టువచ్చి పంజరంలో కూర్చుంటే తప్పా? అది అపరాధమా? కాని ఒకవేళ ఆ చిలుక ఒకసారి స్వేచ్ఛను అనుభవించాక, తిరిగి పంజరంలోకి రావడానికి ఇష్టపడకపోతే? ఇష్టపడక ఏం చేస్తుంది? చిన్నప్పటినుంచీ నిర్ణీత పరిధిలో పెరిగిన ఆ చిలుకకు అంత స్వేచ్ఛను ఏం చేసుకోవాలో తెలియవద్దా?

తన ఆలోచనలకు ముసి ముసిగా నవ్వుకున్నాడు హరికృష్ణ.

“ఏమిటో బావగారు నవ్వుకుంటున్నారు? మాకు చెబితే ఆ ఆనందాన్ని మేమూ పంచుకుంటాంగా?” అన్నది మరదలు.

హరికృష్ణ తొట్రుపాటును అణచుకున్నాడు.

“కాళ్ళూ, చేతులూ కడుక్కోరూ?” అడిగింది భార్య.

తన భార్యకు తను ఏ సమయానికి ఏం చెయ్యాలో, ఏం కావాలో, ఏం చేస్తాడో, తెలుసు. క్యాంపునుంచి తిరిగి రాగానే మొదట తను చేసేపని కాళ్ళూ, చేతులూ కడుక్కుని బట్టలు మార్చుకోవడం, ఒకవేళ బద్దకించినా తన భార్య జ్ఞాపకం చేస్తుంది.

ఆవిడ అలా ఎదురుగా కూర్చోకపోతే లోపల ఏదన్నా పని చూసుకోకూడదా? కనీసం ఆ ఉత్తరం తీసుకెళ్ళి బాత్‌రూంలోనైనా చదువుకోవచ్చును!

చిన్నబుచ్చుకున్న మనసుతో బాత్‌రూంలోకి వెళ్ళాడు.

బట్టలు మార్చుకొని తిరిగివచ్చేసరికి. హరికృష్ణ స్నేహితుడు సత్యనారాయణా, అతని భార్య వచ్చి కూర్చుని ఉన్నారు. హరికృష్ణ అన్యమనస్కుగానే వాళ్ళను పలకరించాడు.

టీపాయ్ ఎదురుగా సోఫాలో కూర్చున్నాడు. కళ్ళముందు పచ్చసిరా కవరు!

సత్యనారాయణా, అతని భార్య, సరోజా మాటల్లో పడిపోయారు.

అవకాశం చూసి, ఉత్తరం చేతిలోకి తీసుకున్నాడు. అది తీసుకుంటున్నప్పుడు, ఆ ఉత్తరం ఏమంత ఇంపార్టెంటు కాదన్నట్టు ముఖం పెట్టడానికి ప్రయత్నించాడు.

“ఇప్పుడే క్యాంపునుంచి వచ్చావా? ఇంకా ఉత్తరాలుకూడా చూసినట్టు లేవు” అన్నాడు సత్యనారాయణ.

హరికృష్ణకు వెనకనుంచి ఎవరో ఒక్క తోపు తోసినట్టయింది. చేతిలో వుత్తరాన్ని టీపాయ్ మీదకు వదిలేశాడు, తొట్రుపాటును కప్పిపుచ్చుకుంటూ “అర్థగంటయింది. ఇంపార్టెంటు ఉత్తరాలు ఏమీ లేవులే!” అన్నాడు భార్య ముఖంలోకి చూస్తూ.

హరికృష్ణకు తన మాటలమీద ఎవరికీ నమ్మకం కుదరనట్టూ, తనకేసే పరీక్షగా అందరూ చూస్తున్నట్టూ అనిపించింది.

ఒక్కొక్క కవరూ తీసి చూసి, అదేమంత ఇంపార్టెంటు కాదన్నట్టు టీపాయ్ మీద విసిరేస్తూ-ఆ పచ్చకవర్ను ఉత్తరాల కిందకు చేర్చి రిలీఫ్‌గా ఫీలయ్యాడు.

సరోజ కళ్ళలోకి చూశాడు. సరోజ హరికృష్ణ ముఖంలోకి గుచ్చి గుచ్చి చూస్తూ వుంది. హరికృష్ణకు వెన్నులోనుంచి ఏదో జరజర పాకినట్టయింది.

“ఇవ్వాళ కొంచెం అలసటగా వుంది” అన్నాడు హరికృష్ణ కళ్లు నులుపుకుంటూ.

సరోజ గబుక్కున లేచింది. “కళ్ళుకూడా మిలమిలమంటున్నాయ్. వచ్చినప్పట్నుంచి చూస్తున్నాను... టెంపరేచర్... చూడండి.”

“జ్వరం లేదు. కొంచెం తలనొప్పిగా వుంది.”

“అమృతాంజనం రాయనా?”

హరికృష్ణకు చిరాకు వేసింది.

“ఏమీ వద్దు. కాసేపు కళ్ళు మూసుకుని సోఫాకు చేరబడితే అదేపోతుంది” అంటూ కళ్ళు మూసుకున్నాడు.

హరికృష్ణకు తను మూసుకున్న కళ్ళకుకూడా చూసే శక్తి వచ్చినట్టనిపించింది. సరోజ తనకేసి ఆశ్చర్యంగా చూస్తున్నట్టు కన్పించసాగింది.

సరిగ్గా నెల రోజులైంది ఆమెతో పరిచయం కలిగి. ఆరోజు ఆమె పాట పాడింది. ఆ సభకు తను అధ్యక్షత వహించాడు.

ఆమె గానం తనని ముగ్ధుణ్ణి చేసింది. అతిసాధారణమైన ఆమె రూపానికి, ఆ కళ ఓ విశిష్టతను తెచ్చిపెట్టినట్టు తనకు అనిపించింది. తను ఆమెను అభినందించాడు. ఆమె కళ్ళు వెలిగిపోవడం తను స్పష్టంగా చూశాడు. ఆ కళ్ళ వెలుగు చెక్కిళ్ళమీదగా జారి పెదవులమీద నిలిచింది. ఆ వెలుగు తన హృదయానికి నులివెచ్చగా తగిలింది. ఎంతో కాలంగా మూసివున్న గది కిటికీ రెక్కలన్నీ ఒక్కసారిగా తెరుచుకొని వెలుగు ప్రవేశించిన గదిలా అయింది తన మనసు.

ఈ నెల రోజులుగా ఏదో ఒక సమయంలో ఆమెను గురించి ఆలోచిస్తూనే వున్నాడు తాను.

తాను భ్రమపడటంలేదుకదా? కాదు-కాదు-తను ఊహిస్తున్నది వాస్తవం. ఆ కళ్ళలోని వెలుగుకు అర్థం ఏమిటి? “మళ్ళీ ఎప్పుడు వస్తారు ఈ ఊరు?” అని ఆమె ఎందుకు అడిగింది? ఆ ఉత్తరం చదువుకుంటే తన సందేహాలకు సమాధానం దొరుకుతుంది.

అప్రయత్నంగా కళ్ళు తెరిచాడు. టీపాయ్మీది ఉత్తరాల మధ్యగా ఆమె బొమ్మ కన్పించింది. చుట్టూ చూశాడు. అందరూ కబుర్లలో మునిగిపోయివున్నారు.

గబుక్కున ఉత్తరం తీసి లాల్చీ జేబులో పెట్టుకున్నాడు. దిగ్గున లేచి నిలబడ్డాడు.

“ఎందుకు లేచారు? తలనొప్పి ఎక్కువగా వుందా? ఎనాసిన్ వేసుకుంటారా?” ప్రశ్నలవర్షం కురిపిస్తున్న భార్య హరికృష్ణకు బద్ధశత్రువులా కన్పించింది.

“ఏం లేదు” అంటూ కూర్చున్నాడు హరికృష్ణ. సరోజ మళ్ళీ కబుర్లలో పడి పోయింది.

హరికృష్ణ భార్యను పరీక్షగా చూస్తూ కూర్చున్నాడు.

పది సంవత్సరాలగా తనతో కాపరం చేస్తున్న భార్య ఆ రోజు హరికృష్ణ కళ్ళకు కొత్తమనిషిలా కన్పించింది.

చక్కగా తల దువ్వుకొని, తలనిండా మల్లెపూలు పెట్టుకొని, తెల్ల జార్జెట్ చీరలో తెల్లగా కన్పిస్తోంది. హరికృష్ణకు చిరాకు వేసింది.

ఎప్పుడూ ఇంత టిప్ టాప్ గా వుండకపోతేనేమో? వేరే పనేముంది? ఇంటినిండా నొకరేనాయె! ఆడవాళ్ళకు ఇంటిపనికూడా లేకపోతే, అలంకరించుకొని మొగుళ్ళ ఎదురుగా కూర్చుని వాళ్ళ ప్రాణాలు కొరుక్కుతింటారు. మగవాడు ఆఫీసునుంచి అలసిపోయి వస్తాడనే జ్ఞానంకూడా వుండదు. కాసేపు మగవాడిని వంటరిగా వదిలెయ్యాలనే ఆలోచనే వుండదు.

ఎంత తెల్ల తోలయితే మాత్రం ఎప్పుడూ అందంగా కన్పిస్తుందా ఏం? బొడ్డు

కిందకు చీరకట్టి సగం వళ్లు చూపించకపోతేనేం? ఎప్పుడూ పేరంటానికి బయలుదేరిన ముత్తైదువులా అలంకరించుకొని కూర్చోకపోతేనేం?

పది సంవత్సరాలుగా తను ఎందుకు ఇదంతా గమనించలేదు? ఇవ్వాళ తనకేమైంది?

అనుకోకుండా ఎదురుగా వున్న అద్దంముందుకెళ్ళి నిల్చున్నాడు. అక్కడక్కడ ఒకటి రెండు తెల్ల వెంట్రుకలు కనిపించినా ముఖంలో లేతతనం పోలేదు. అందరూ తనను అందమైనవాడనే అంటారు. మత్తుగా వళ్లు విరుచుకున్నాడు. మనసును ఏదో మత్తు చుట్టేసింది. అలవాటువల్ల దువ్వెన కోసం జేబులో చెయ్యి పెట్టుకున్నాడు. చేతికి ఉత్తరం తగిలి అదిరిపడ్డాడు. వెనుదిరిగి చూశాడు. తనను ఎవరూ గమనించడంలేదని తెలుసుకొని రిలీఫ్ గా సోఫాలో కూర్చున్నాడు.

మరీ తను ఇంత పరధ్యానంగా ఉండకూడదు. వాళ్ళ చర్చలో పాల్గొనాలి. సరోజ ఆవలించకుండానే పేగులు లెక్కపెట్టే ఘటం! ప్రశ్నలు మొదలుపెడితే తను సమాధానాలు ఇవ్వలేక చావాలి.

హరికృష్ణ వాళ్ళ సంభాషణ వైపుకు మనసును మరలించాడు.

“ఆవిడ తొందరపడి ఆత్మహత్య చేసుకుంది. ఆడవాళ్ళకు ఇదో రోగం. మొగుడిమీద కొంచెం కోపం వచ్చినా వంటికి నిప్పంటించుకొనో, బావిలోకి దూకో చస్తారు” అన్నాడు సత్యనారాయణ.

“భర్తే సర్వస్వం అనుకంటూ నమ్మిన భార్యను మోసంచేసే మగవాడి సంగతేమిటి? ఆడది భర్త తన్నినా, తిండిపెట్టకపోయినా భరిస్తుంది. కాని మరో స్త్రీ అతని జీవితంలోకి ప్రవేశించడం భరించదు,” ఉద్రేకంగా అన్నది సరోజ.

హరికృష్ణ తన తడబాటు అణచుకొనే ప్రయత్నంలో సోఫాలో వెనక్కు చేరబడి కూర్చున్నాడు.

“రత్నం నిజంగా రత్నంలాగే వుండేది. అటువంటి అంధగత్తె భార్యగా వుండగా అతనికి అదేం పోయేకాలమో?” అన్నది సత్యనారాయణ భార్య.

“సుఖంగా బ్రతకలేక!” అన్న సరోజ ముఖంలోకి లోతుగా చూశాడు హరికృష్ణ.

“రాఘవరావు నాకు బాగా తెలుసు. చాలా బుద్ధిమంతుడు. ఎలాంటి పరిస్థితులు అతన్ని మార్చాయో కొంచెం సానుభూతితో ఆవిడ అర్థం చేసుకొనివుంటే ఇలా కాల్చుకు చావాల్సిన పని వుండేదికాదు. అయినా మీ ఆడవాళ్ళంతా... అదే భార్యలు... ప్రతి భార్య ప్రపంచంలోని ప్రతి ఆడదీ తన మొగుణ్ణి వల్లో వేసుకోడానికే ప్రయత్నిస్తున్నట్టు ప్రతీవాళ్ళనూ అనుమానిస్తుంది” అన్నాడు సత్యనారాయణ.

“మగబుద్ధి పోనిచ్చావ్ కాదు. అభిమానంగల ఏ ఆడదైనా అదే పని చేస్తుంది.” ‘జాగ్రత్త! నువ్వు నన్ను మోసం చేశావంటే నేనూ, రత్నంలాగే కాల్చుకు చస్తాను,’ అన్నట్టుంది సత్యనారాయణ భార్య ధోరణి.

సరోజ హరికృష్ణ ముఖంలోకి చూసింది. హరికృష్ణ మనస్సు, శరీరం కుంచించుకు పోతున్నాయ్. భార్య ముఖంలోకి చూడలేక కళ్ళు మరల్చుకున్నాడు.

ఆత్మహత్య! కిరసనాయిల్ పోసుకుని నిలువునా కాలిపోవడం! దారుణం! ఈ ఆడజాతే అంత! రాక్షసజాతి! మగవాళ్ళను కొరుక్కుతినే జాతి! మెళ్ళో మూడుముళ్ళు

వెయ్యగానే, తనకు బానిసపత్రం రాసి ఇచ్చినట్టే భావిస్తారు.

పెళ్ళాం తేనెటీగలాగ ఎప్పుడూ మొగుడి చుట్టూనే ప్రదక్షిణలు చేస్తూ వుంటే, మగవాడు ఏంకావాలి? అతనికి బయట అనేక పనులుంటాయి. అనేకమందితో పరిచయాలు ఏర్పడతాయి. వ్యక్తిగా అతనికీ ఏవేవో రహస్యాలు వుంటాయి. ప్రైవేటు జీవితం వుంటుంది.

హరికృష్ణ ధైర్యాన్ని కూడదీసుకుంటూ అన్నాడు:

“అనుమానమే ఆడదానికి శత్రువు. ఆ ఆత్మహత్య చేసుకున్న ఆవిడ గురించే ఆలోచించండి. మొగుడి జేబులో అసలు ఆవిడ ఎందుకు వెతకాలి? అలా చెయ్యకపోతే ఆ ఉత్తరం ఆవిడ చూడటం జరిగేది కాదు. కాల్చుకు చచ్చేది కాదు,” అన్నాడు హరికృష్ణ.

హరికృష్ణకు తన జేబులోని వుత్తరం బయటికి కన్పిస్తుందేమోననే అనుమానం కలిగింది. తడిమి చూసుకున్నాడు.

“పాపం ఎప్పుడో ఒకప్పుడు బద్దలు కాకుండా పోతుందా ఏం? ఎంత దాచినా ఇటువంటి విషయాలు బయటపడకుండా వుండవు. ఆ వుత్తరం నిమిత్తమాత్రమే!” అన్నది సరోజ భర్త ముఖంలోకి చూస్తూ.

హరికృష్ణ భార్య ఆ మాటలు తనను దృష్టిలో పెట్టుకొనే అన్నట్టు అనిపించింది. గతుక్కుమన్నాడు. సోఫాలో సర్దుకొని కూర్చున్నాడు.

“ఛీ! ఎంత సిగ్గుచేటు పని- పత్రికల్లో అతని పేరు అపరాధిగా పడటం! అరెస్టు కావడం! రేపు కేసునుంచి బయటపడొచ్చును. కాని వచ్చిన మచ్చ ఎక్కడకు పోతుంది?” అన్నది సత్యనారాయణ భార్య.

హరికృష్ణకు ఆ ఇద్దరూ ఆడవాళ్ళూ కలిసి తన గొంతు పిసుకుతున్నట్టనిపించింది.

“ఆడవాళ్ళు అందుబాటులో వున్నప్పుడు ఏ మగవాడు అవకాశాన్ని జార విడుస్తాడు?” అన్నాడు సత్యనారాయణ భార్యను ఉడికిస్తూ. సత్యనారాయణ భార్య, భర్త ముఖంలోకి చురచుర చూసింది.

మరోసారి అయితే ఆ సంభాషణలో హాయిగా పాల్గొంటూ సరోజను ఉడికించేవాడు. కాని ఈరోజు అతని అంతరాత్మ అల్లరి చేస్తోంది. గిల్టీకాన్షస్ తో ప్రతిదానికీ ఉలిక్కిపడుతున్నాడు. అతనికి వాళ్ళు మాట్లాడే ప్రతిమాటా తనను దృష్టిలో పెట్టుకొనే మాట్లాడుతున్నట్టనిపిస్తోంది. ఆ హాల్లో వున్న ఆరు కళ్ళూ తనను ఎక్స్రే తీస్తున్నట్టనిపిస్తోంది!

“అలాంటి మగవాళ్ళను ఉరితీయాలి” సరోజ తీవ్రకంఠం హరికృష్ణకు కంకర రాయిలా తగిలింది.

“ఆ రత్నం స్థానంలో నేనున్నా అదే పని చేస్తాను” అన్నది మళ్ళీ సరోజ.

మాడుమీద సుత్తిదెబ్బ తగిలినట్టు దిమ్మెరపోయాడు హరికృష్ణ. జేబులోవున్న ఉత్తరానికి కాళ్ళువచ్చి జరజర బయటికి ప్రాకుతున్నట్టనిపించింది. లాల్చీ జేబుమీద చెయ్యి పెట్టుకున్నాడు. భార్య ముఖంలోకి చూశాడు. ఆమె స్వెట్టర్ అల్లుకుంటూనే మాట్లాడుతోంది. సత్యనారాయణ, అతని భార్యకూడా సంభాషణలో మునిగివున్నారు.

జేబులో ఉత్తరం... సరోజ వెతకడం, ఆత్మహత్య. పేపర్లో పేరు. బోనులో నిల్చోవడం, వకీలూ, జడ్జీలూ, హరికృష్ణకు శరీరం చెమటతో ముద్దయింది...

తను బోనులో నిల్చున్నాడు. వకీలు వదిస్తున్నాడు. ఒకొక్కరు సాక్ష్యం ఇస్తున్నారు.

అందరూ తనకు వ్యతిరేకంగానే ఇస్తున్నారు. అందరూ బ్రతుకుతున్న తన మీదకంటే చచ్చిన సరోజమీదే సానుభూతి ఎక్కువ చూపిస్తున్నారు. తన మరదలు, మామగారు, సత్యనారాయణ, అతని భార్య, చివరకు తన క్యాంపు క్లర్కుకూడా, తనకు వ్యతిరేకంగానే సాక్ష్యం ఇస్తున్నారు. ప్రతి ఒక్కడూ సాక్ష్యం ఇవ్వడానికి బోను ఎక్కుతూ తనకేసి తిరస్కార పూర్వకంగా చూస్తున్నాడు. తన కళ్ళు ప్రతిసారి సిగ్గుతో వాలిపోతున్నాయి. అవమానంతో తల వంగిపోతుంది.

తన జేబులోని ఉత్తరం సరోజకు దొరికింది. సరోజ ఆత్మహత్య చేసుకుంటూ ఉత్తరం వ్రాసిపెట్టింది. తన ఆత్మహత్యకు కారణం తన భర్త ప్రవర్తనేనని రాసిపెట్టి మరీ చచ్చింది. తనకు శిక్ష తప్పదు. పేపర్లనిండా తన పేరే.

జేబులో ఉత్తరం పాములా చేతికి తగిలింది హరికృష్ణకు. అందరివైపూ ఒకసారి చూసి ఆ ఉత్తరం గబుక్కున టీపాయ్ మీద ఉత్తరాల మధ్యలో పెట్టేశాడు. “అమ్మయ్య!” అనుకున్నాడు రిలీఫ్ గా.

ముఖంమీద పట్టిన చెమట తుడుచుకున్నాడు. ఆ ఉత్తరం అక్కడ వుండటం తన తప్పుకాదు. అంతగా సరోజ చూసినా ఫర్వాలేదు. ఎవరో రాసిన ఉత్తరానికి తను బాధ్యుడు కాదని చెప్పెయ్యవచ్చును. కాని ఆమె “మీ ఉత్తరం అందింది” అని రాస్తే?

కణతలు అదిరిపోతున్నయ్! సోఫాలో వెనక్కు వాలి కళ్ళు మూసుకున్నాడు.

ఆమె రూపం కళ్ళముందు కన్పించింది. వ్యంగ్యంగా నవ్వుతున్నట్టు కన్పించింది. తన పిరికితనాన్ని ఏవగించుకుంటున్నట్టు కన్పించింది.

ఆమెను గురించి ఆలోచించకూడదు. సుఖంగా వున్న ప్రాణాన్ని కష్టంలో ఎందుకు పడేసుకోవాలి? హాయిగా తనకు అలవాటయిన మార్గంలోనే ముక్కుకు సూటిగా వెళ్లిపోతాడు. ఇక ఆమెకు ఉత్తరాలు రాయడు. కాని... ఒకసారి ఆ ఉత్తరం చదివితే?... ఆమె ఏం రాసిందో తెలుసుకుంటే?... ఇంతలోనే తనకుగానీ, తన భార్యకుగాని వచ్చిన నష్టం ఏమిటి?

“ఇదిగో, ఈ మాత్ర వేసుకొని కాఫీ తాగండి!”

హరికృష్ణ ఒక్కసారిగా అదిరిపడ్డాడు. కాలికి టీపాయ్ తగిలింది. టీపాయ్ పక్కకు వరిగింది. దాంతోపాటు కాఫీ కప్పు క్రిందకు దొర్లింది. కిందపడ్డ ఉత్తరాలు కాఫీలో తడిచిపోతున్నాయి.

“అరే! ఉత్తరాలు తడిసిపోతున్నయ్!” అంటూ సరోజ వంగి ఉత్తరాలు తీసింది.

హరికృష్ణ జరిగిందేమిటో తెలుసుకొనేసరికి ఆ ఉత్తరం భార్య చేతిలో వుంది. హరికృష్ణకు సోఫాతోసహా భూమిలోకి వెళ్లిపోతున్నట్టునిపించింది.

“అరే! ఈ కవరు తెరవనేలేదు. ‘పర్సనల్’ అని కూడా రాసివుంది.” భార్య కవరు అందించింది.

హరికృష్ణ ఓ క్షణం భార్య చేతికేసి చూశాడు. అప్పుడే శరీరంనుంచి కోసి అందిస్తున్న తలను అందుకున్నట్టు ఆ ఉత్తరాన్ని అందుకున్నాడు. కళ్ళముందు రంగుల చక్రం గిరున తిరుగుతోంది. యాంత్రికంగా కవరు విప్పాడు.

తడిసిపోయిన ఆ కాగితంమీద అక్షరాలు అల్లుకుపోయి వున్నాయి. హరికృష్ణ కళ్ళకు అసలు అది కాగితంలా కూడా కన్పించడంలేదు.

చేతిలో కాగితాన్ని వుండగా నలిపి వేస్ట్ పేపర్ బ్యాస్కెట్లోకి విసిరాడు.

“అయ్యో, అదేమిటండీ చదవకుండానే పారేశారు?” అన్నది సరోజ.

అన్నీ ఆరాలు తీస్తుంది. పనిలేకపోతే సరి!

“తడిసిపోయింది. పెద్ద ఇంపార్టెంటు ఉత్తరం కాదులే” అన్నాడు సోఫాలో నిటారుగా కూర్చుంటూ.

“పర్సనల్ అని వ్రాసి వుంది కదండీ? ఎవరయినా స్నేహితులు రాశారేమో?”

“ఇప్పుడు ముంచుకుపోయిందేముందిలే. ఏ రికమెండేషన్ కొరకో రాసి వుంటారు. మళ్ళీ రాస్తారు.” సాధ్యమైనంత నిర్లక్ష్యాన్ని ముఖంలోకి తెచ్చిపెట్టుకుంటూ అన్నాడు హరికృష్ణ.

“సరే, పద పద! ఆకలేస్తుంది.” భార్యకు మరో ప్రశ్నచేసే అవకాశం ఇవ్వకుండా లేచి నిల్చున్నాడు హరికృష్ణ.

“అవును, చాలా ఆలస్యం అయింది, రండి” అంటూ లోపలకు వెళ్ళింది సరోజ.

హరికృష్ణ ఓసారి చిత్తు కాగితాల బుట్టలోకి చూసి నిట్టూర్చాడు.

“పెద్ద ఆలస్యం ఏమీ కాలేదు. నన్ను నేను త్వరగానే తెలుసుకున్నాను” అనుకుంటూ హరికృష్ణ భార్య వెనకే లోపలకు వెళ్ళాడు.

మనసు తేలికపడింది. డైనింగ్ టేబుల్ ముందు కూర్చున్న హరికృష్ణకు ఓ సందేహం కలిగింది.

అసలు ఆ ఉత్తరం ఆమె వ్రాసిందేనా అని...

(1974 యువ మాసపత్రిక)

